

நபிவழியா? நமது பாலிஸியா?

கா.அ. முஹம்மது ஃபமுலுல் இலாஹி, துபை

இந்த ஆக்கம் இறையச்சம் உடையவர்களால் மட்டுமே ஜீரணிக்க முடியும் என்பதை முதலிலேயே தெரிவித்துக் கொள்கிறோம். நமது சமுதாயத்தின் இன்றைய சூழ்நிலைகளைக் கருத்தில் கொண்டு ஒற்றுமை, பிளவுகள் ஏன்? ஒன்றுபட என்ன வழி? இப்படி ஏதாவது ஒரு தலைப்பில் அல்லாஹ்வும் அவனது தூதரும் கூறும் ஒற்றுமை பற்றி எழுதுமாறு பல சகோதரர்கள் வற்புறுத்தினார்கள். நாம் அவற்றை தலைப்பாகக் கொண்டு எழுத விரும்பவில்லை. காரணம், பிரிவுகளை தவிர்க்க என்ன வழி? ஒற்றுமையின் அவசியம், ஒன்றுபடுவது எப்படி? என்பது பற்றியெல்லாம் விரிவாகவும், விளக்கமாகவும் ஆய்வுரைகளையும் ஆக்கங்களையும் தந்தவர்களே பிளவுகளுக்குக் காரணமாக இருந்து பல பிரிவுகளை உண்டு பண்ணி விட்டனர். எனவே அந்த தலைப்பில் எழுதினால் யாரும் படிக்க மாட்டார்கள். அந்த அளவுக்கு ஒற்றுமை சம்பந்தமான தலைப்புகள்மீது சமுதாய மக்களுக்கு வெறுப்பு ஏற்பட்டு விட்டது. எனவே நபி வழியா? நமது பாலிஸியா? என்ற தலைப்பை நாம் தேர்வு செய்துள்ளோம்.

முனாஃபிக்குகள் (நயவஞ்சகர்) என்றால் யார்? என்பது பற்றி விளக்கம் தரும் ஹதீஸ்களை தெரியாதவர்களே இருக்க மாட்டார்கள். எனவே முனாஃபிக்குகள் என்றால் யார்? என்ற விரிவான விளக்கம் தேவை இல்லை. இன்று நமது சமுதாயத்தில் முனாஃபிக்குகள் இருப்பதுபோல் இறைத்தூதர் முஹம்மது நபி(ஸல்) அவர்கள் உயிரோடு வாழ்ந்த காலத்திலும் முனாஃபிக்குகள் இருந்தார்கள். இந்த இரண்டு முனாஃபிக்குகளும் சமமானவர்களா? என்பதை முதலில் சிந்திக்க வேண்டும். முனாஃபிக்குகளின் அடையாளங்களில் ஒன்றான பேசினால் பொய்யே பேசுவான் என்ற முனாஃபிக்குகளின் பண்புப்படி இன்றைய முனாஃபிக்குகளின் பொய்யும் அன்றைய முனாஃபிக்குகளின் பொய்யும் சமமா? என்பதையும் சிந்திக்க வேண்டும்.

இன்று நம் சமுதாயத்தில் உள்ள முனாஃபிக்குகள் அவர்களின் பண்புப் படி மற்ற மற்ற விஷயங்களில் பொய் சொல்வார்கள். ஆனால் அல்லாஹ்வடைய விஷயத்திலும் அவனது தூதர் முஹம்மது நபி(ஸல்) அவர்களுடைய விஷயத்திலும் பொய் சாட்சி சொல்வதில்லை. “**லா இலாஹ இல்லல்லாஹு முஹம்மதுர் ரசூலுல்லாஹ்**” என்ற கலிமாவை உண்மையிலேயே நம்பி மனதால் ஏற்று ஈமான் கொண்டுள்ள முஸ்லிம்கள்தான் இன்று நம் சமுதாயத்தில் உள்ள முனாஃபிக்குகள். நபி(ஸல்) அவர்கள் காலத்தில் வாழ்ந்த முனாஃபிக்குகளின் பொய் எப்படிப்பட்டதாக இருந்தது? “**லா இலாஹ இல்லல்லாஹு முஹம்மதுர் ரசூலுல்லாஹ்**” என்ற கலிமா படி அல்லாஹ்வையும் அவனது தூதரையும் மனதால் நம்பி ஈமான் கொள்ளாமல் நாங்களும் ஈமான் கொண்டுள்ள முஸ்லிம்கள்தான் என்ற பொய்யைச் சொன்னார்கள்.

மூலம்: அன்றாடத்தில் இல்லாஹைப் புகழும் வாய்மையைப் பேசினார் (2:167); நயவஞ்சகர்கள்

தமது உடையவர்களை ஐயவர்களை தமது உடையவர்களை கூறலாம் (2:107), நயவகுரணனை அல்லாஹ்வை ஏமாற்ற நினைக்கின்றனர். அவனோ அவர்களை ஏமாற்ற உள்ளான் (4:142); தமது உள்ளங்களில் உள்ளதை வெளிப்படுத்தும் அத்தியாயம் நம்பிக்கை கொண்டோர்மீது அருளப்படுவதை அஞ்சுகின்றனர் (9:64); “அல்லாஹ்வையும் இத்தூதரையும் நம்பினோம், கட்டுப்பட்டோம்” என்று அவர்கள் கூறுகின்றனர். பின்னர் அவர்களில் ஒரு பிரிவினர் இதன் பிறகு புறக்கணிக்கின்றனர். அவர்கள் நம்பிக்கை கொண்டோர் அல்லர் (24:47); நம்பிக்கை கொண்டோரை சந்திக்கும்போது நாங்களும் நம்பிக்கை கொண்டுள்ளோம் எனக் கூறுகின்றனர். தமது ஷைத்தான்களுடன் தனித்திருக்கும்போது நாங்கள் உங்களைச் சேர்ந்தவர்களே... என்கின்றனர் (2:14); இது போன்று இன்னுமுள்ள பல வசனங்களும், ஹதீஸ்களும் நபி(ஸல்) காலத்து முனாஃபிக்குகளை அதாவது முஸ்லிம்களாக நடித்த காஃபிர்களை அடையாளம் காட்டுகின்றன.

“நபி வழியே நல் வழி; அவ்வழியே நம் வழி” என பிரச்சாரத்தை துவங்கிய நாம் நபிவழி என்ன? நம் நிலை என்ன? என்பதை மேற்கண்ட ஆயத்து ஹதீஸ்களுடன் உரசிப்பார்க்க வேண்டும். தர்ஹா, தரீக்கா கொள்கைகளை மார்க்கம் என நம்பிச் செயல்பட்ட முஸ்லிம்களுக்கு குராபிகள் என்று பட்டம் சூட்டி மகிழ்ந்தோம். மத்ஹபு கொள்கை உடையவர்களை முகல்லிதுகள் - தக்லீது பேர்வழிகள்; கண்மூடித்தனமாகப் பின்பற்றுபவர்கள் என்று விமர்சித்து நம்மை நபிவழி நடப்போராகப் பிரகடனப் படுத்தினோம்.

நாம் சிறுபான்மையாக இருந்தபோது பள்ளிக்கு வரக்கூடாது என்று தீர்மானம் போட்டு அவர்கள் நம்மைத் தடுத்தார்கள். அப்பொழுது அல்லாஹ்வுடைய பள்ளிவாசல்களில் அவனது பெயர் கூறப்படுவதைத் தடுத்து அவற்றை பாழாக்க முயல்பவனைவிட அநியாயக்காரன் யார்? அல் பகரா 2:114 என்ற ஆயத்தைக்கூறி பழமை வாய்ந்த அந்த பள்ளிகளில் அவர்களது பின்னால் நின்று தொழ உரிமை கோரிப் போராடினோம். பிறகு சற்று வலிமை ஏற்பட்டதும் தவ்ஹீது பள்ளிகள் எனும் பெயரில் தனிப்பள்ளிகள் கட்டினோம். அல்லாஹ்வோ, “பள்ளிகள் யாவும் அல்லாஹ்வுக்கே உரியன” என்று 72:18 வசனத்தில் கூறுகிறான். நாமோ, தனிப்பள்ளிகள் கட்டும் வரை எந்த பள்ளிகளில் நின்று தொழ உரிமை கோரி போராடி வந்தோமோ அந்தப் பழமை வாய்ந்த பள்ளிகளை குராபி பள்ளிகள் என்று பெயர் சூட்டிப் புறக்கணித்தோம்.

தர்ஹா, தரீக்கா கொள்கை உடையவர்களை பின்பற்றித் தொழலாமா? என்ற சர்ச்சையைக் கிளப்பி நமக்குள்ளேயே கூடும் என்று ஒரு அணியும், கூடாது என்று ஒரு அணியும் ஆனது. தொழக்கூடாது என்ற முடிவை எடுத்தவர்கள் தர்ஹா, தரீக்கா கொள்கை உடையவர்கள் இணை வைப்பவர்களே. எனவே அவர்களைப் பின்பற்றித் தொழக்கூடாது. அதாவது இணை வைக்கும் இமாமை பின்பற்றித் தொழக்கூடாது. மத்ஹபு கொள்கை உடையவர்களைப் பின்பற்றித் தொழலாம் என்று அறிவித்தார்கள். அடுத்து மத்ஹபுக்காரன் பின்னால் நின்று தொழலாமா? என்ற சர்ச்சை வந்து அதிலும் 2 அணி ஆனது. மத்ஹபுகளும் பித்அத்துகள்தான். பித்அத்காரனின் அமல்கள் யாவும் பாழாகி விடும் என ஹதீஸ் உள்ளது. எனவே பாழாகி விடும் அமலைச் செய்பவன் பின் நின்று தொழக்கூடாது. குர்ஆன் ஹதீஸ்கள் மட்டுமே மார்க்கம் என்ற கொள்கை உடையவர்கள் பின்னால்தான் தொழ வேண்டும் என்பார்கள்

குர்ஆன், ஹதீஸ்தான் மார்க்கம் என்ற கொள்கை உடையவர்களிடையே ஏற்பட்ட மனக் கசப்புகள் பிளவுகளாகப் பிரிந்து பல்வேறு பிரிவுகள் ஏற்பட்டு விட்டன. ஆரம்பத்தில் மனக்கசப்புகளின் காரணமாக ஒரு சாராரின் பொறுப்பில் உள்ள பள்ளிகளுக்குப் போகாமல் தவிர்த்து வந்தார்கள். பிறகு போகாதே என்று சொல்ல ஆரம்பித்து விட்டார்கள். தவ்ஹீது ஜமாஅத்தினர் என்று ஆகி அதில் பல பிரிவுகளாக ஆகி விட்டாலும் அடிப்படைக் கொள்கை குர்ஆன், ஹதீஸ் என்று தான் அனைவரும் கூறுகிறார்கள். எனவே சுன்னத் ஜமாஅத் பள்ளிகளில் உள்ள இமாங்களை பின்பற்றித் தொழக்கூடாது என்பதற்கு கொள்கைப் பிரச்சனைகளை காரணமாகக் காட்டியவர்களால், தங்களுக்குப் பிடிக்காத தவ்ஹீது ஜமாஅத் பள்ளிகளுக்குப் போகக்கூடாது என்பதற்கு கொள்கைப் பிரச்சனையை காரணமாகக் கூற முடியவில்லை. எனவே சொந்த விவகாரங்களைக்கூறி அந்த பள்ளிகளுக்குப் போகக்கூடாது என்பதை ஒரு பாலிஸியாக வைத்திருக்கிறோம். இது நமது பாலிஸி என்கிறார்கள்.

பிரிந்து சென்று தனிப்பள்ளிகள் கட்டக்கூடாது என்றவர்கள், வெளிநாட்டு நிறுவனங்களிடம் உதவி பெறமாட்டோம் என்று விளம்பரப்படுத்திக் கொண்டவர்கள் நிலை என்ன? கட்டப்பட்ட தனிப்பள்ளிகளை வெளிநாட்டு நிறுவனங்களின் உதவி பெற்று கட்டப்பட்ட பள்ளிகளை அரசியல் சட்டத்தில் உள்ள ஓட்டைகளைப் பயன்படுத்திக் கைப்பற்றினார்கள். பிறகு இதிலிருந்து தனிப்பள்ளி கூடாது என்றார்கள். இப்படி பிரச்சாரம் செய்து கொண்டிருப்பவர்கள் நிலை என்ன? அடமான இடத்தைப் பள்ளியாகப் பயன்படுத்தி வருகிறார்கள். அவர்கள் தலைமையோ தங்கள் தனித்தன்மையைக் காட்ட வாடகைக் கட்டிடத்தில் தனி ஜமீனும் நடத்தி வருகிறார்கள். இவை எல்லாம் எதற்காக? குர்ஆன், ஹதீஸை நிலை நாட்டவா? அவர்களின் நமது பாலிஸியை நிலை நாட்டவா?

தர்ஹாக்காரன் பள்ளிக்கு போகாதே என்று ஆரம்பித்து மத்ஹபுகாரன் பள்ளிக்கும் போகாதே என்றவர்கள், தவ்ஹீதுகாரன் பள்ளிக்கும் போகாதே என்று கூறிவிட்டார்கள். நமது பாலிஸியை நிலை நாட்ட நமது ஆஃபீஸில் நடக்கும் தொழுகைக்கு மட்டும் வா என்ற நிலைக்கு வந்து விட்டார்கள். அது மாதிரி சுன்னத் ஜமாஅத்திலுள்ள பெண்களைத் திருமணம் செய்யக்கூடாது. அவர்கள் தர்ஹாக்களுக்குச் செல்வதன் மூலம் இணை வைப்பவர்களாக ஆகி விட்டார்கள். எனவே 2:221 வது வசனப்படி சுன்னத் ஜமாஅத் பெண்களை திருமணம் செய்யக்கூடாது என்பதை மார்க்க அடிப்படையில் கூறுவதாகச் சொன்னார்கள்.

2:221வது வசனம் அல்லாஹ் ரசூலை ஏற்காது ஈமான் கொள்ளாது கலிமா சொல்லாது நிராகரித்த முஷ்ரிக்கீன்களான காஃபிர்களைப் பற்றித்தான் சொல்கிறது. சுன்னத் ஜமாஅத்தவர்கள் அல்லாஹ் ரசூலை ஏற்று ஈமான் கொண்டு கலிமா சொன்ன முஸ்லிம்கள். இதைச்சுட்டிக் காட்டினால், மக்கா காஃபிர்கள் சிலைகளை நாங்கள் கடவுள் என்று சொல்லவில்லை. சிலைகளாக உள்ள அந்த பெரியார்கள் பரிந்துரை செய்வார்கள் என்று தான் சொன்னார்கள். இதனால்தான் அல்லாஹ் அவர்களை முஷ்ரிக்குகள் என்று 10:18வது வசனத்தில் குறிப்பிட்டுள்ளான். சுன்னத் ஜமாஅத்தினரும் தர்ஹாக்களில் அடங்கப்பட்டுள்ள பெரியார்கள் பரிந்துரை செய்வார்கள் என்று சொல்வதால் அவர்களும் அல்லாஹ்வாக்கு இணை வைக்கவர்களாக - முஷ்ரிக்குகளாக ஆகி விட்டார்கள். எனவே 2:221வது

வசனப்படி சுன்னத் ஜமாஅத் பெண்களை திருமணம் செய்யக்கூடாது என்றார்கள்.

தர்ஹா சடங்கு போன்ற செயல்களால் சுன்னத் ஜமாஅத் பெண்கள் முஷ்ரிக் ஆகி விட்டார்கள் என்று கூறி, அவர்களை திருமணம் செய்யக்கூடாது என்கிறீர்கள். அப்படிச் சொல்லும் நீங்கள்தான் யூத, கிறிஸ்தவ பெண்களை வேதம் கொடுக்கப்பட்டவர்கள் என்ற அடிப்படையில் திருமணம் செய்யலாம் என்று கூறுகிறீர்கள். சுன்னத் ஜமாஅத்தினரோ அல்லாஹ் அல்லாத எவரையும் கடவுள் என்று சொல்லவில்லை. தர்ஹாக்களில் அடங்கப்பட்டுள்ளவர்களை அவ்லியாவல்லாஹ்க்கள் என்றுதான் சொல்கிறார்களே தவிர அல்லாஹ்க்கள் என்று யாரும் சொல்லவில்லை. கிறிஸ்தவர்களோ அல்லாஹ்வை நிராகரித்து பிதா, சுதன், பரிசுத்த ஆவி என்ற முக்கடவுள் கொள்கையைச் சொல்கிறார்கள். முஹம்மது நபி(ஸல்) அவர்களை இறைத்தூதராகவும் அவர்களுக்கு அருளப்பட்ட திருகுர்ஆனை வேதமாகவும் ஏற்க மறுத்துப் பொய்ப்பிக்கிறார்கள். அந்த யூத, கிறிஸ்தவ பெண்களை வேதம் கொடுக்கப்பட்டவர்கள் என்ற அடிப்படையில் திருமணம் செய்யலாம் என்று கூறுகிறீர்கள்.

அல்லாஹ்வை கடவுளாகவும் முஹம்மது நபி(ஸல்) அவர்களை இறைத்தூதராகவும் திருகுர்ஆனை வேதமாகவும் ஏற்று ஈமான் கொண்டு கலிமா சொன்ன முஸ்லிம் பெண்கள், அறியாமல் செய்யும் தவறுகளுக்காக அவர்களை திருமணம் செய்யக்கூடாது என்ற உங்களின் கூற்று யூத, கிறிஸ்தவ பெண்கள் விஷயத்தில் உள்ள உங்கள் கூற்றுடன் முரண்படுகிறது. எனவே சுன்னத் ஜமாஅத் பெண்களை திருமணம் செய்யக்கூடாது என்பதற்கு சரியான ஆதாரம் வேண்டும் என்று கேட்டால், தவ்ஹீது பெண்கள் நிறைய தேங்கி விடுவதால் நாங்கள் இப்படி ஒரு பாலிஸி வைத்திருக்கிறோம் என்கிறார்கள். தங்கள் நலனுக்காக ஒரு முடிவை எடுத்துக்கொண்டு அதற்குத் தக்கவாறு ஆயத்து ஹதீஸ்களை வளைத்துக் கூறுவது கொள்கைப் பிரச்சனைகள் பெயரால் புதிய அமைப்புகள் துவங்குவார்களின் பாலிஸியாக ஆகிவிட்டது என்பதற்கு இதுவும் ஒரு ஆதாரம்.

சுன்னத் ஜமாஅத் பெண்களை திருமணம் செய்யக்கூடாது என்று சொன்னவர்கள் அத்தோடு நின்றார்களா? தவ்ஹீது ஜமாஅத்தைச் சார்ந்த பெண்களாக இருந்தாலும் அவர்கள் நாங்கள் நடத்தும் பெண்கள் கல்லூரியில் படித்தவர்களாக இருக்க வேண்டும். நமது கல்லூரியில் பயிலாத பெண் தவ்ஹீது ஜமாஅத்தைச் சார்ந்த பெண்ணாக இருந்தாலும் அந்த திருமணங்களுக்கு நாங்கள் வரமாட்டோம் என்றார்கள். இதற்கு என்ன ஆதாரம் என்று கேட்டால், இப்படி ஒரு பாலிஸியை நாங்கள் வைத்திருக்கிறோம். இது நமது பாலிஸி என்கிறார்கள். இந்த பாலிஸியின் நோக்கம் என்ன? அப்பொழுதுதான் நமது பாலிஸியினர் நடத்தும் பெண்கள் மதரஸாவுக்கு மாணவிகள் சேருவார்கள். அதை வைத்து நமது பாலிஸி அமைப்பில் உள்ள உஸ்தாதுகளுக்கு வாழ்வாதாரம் கிடைக்கும். இதைத்தவிர இதில் வேறு என்ன நோக்கம் இருக்க முடியும்?

ஏதாவது ஒரு திருமண வீடு கிடைக்காதா? அதை ஒட்டியாவது நபி வழியில் மார்க்கத்தைச் சொல்லலாமே என்று நபிவழியை நிலை நாட்ட பாடுபட்ட உண்மையான கொள்கைவாதிகளை ஓரங்கட்டினார்கள். எனவே நமது பாலிஸியை நிலை நாட்டி வாழ்வை கழிக்க வேண்டிய சூழ்நிலைக்குத் தள்ளப்பட்டு விட்டார்கள். நமது கல்லூரியில் பயிலாத பெண்களை திருமணம் செய்தால் அந்த

திருமணங்களுக்கு நாங்கள் வரமாட்டோம் என்ற இந்த நமது பாலிஸி எங்கே கொண்டு போய் சேர்த்துள்ளது? ஜாக் கல்லூரியில் பயின்ற பெண்கள் திருமணத்திற்கு நாங்கள் வரமாட்டோம். நிக்காஹ் புத்தகம் தரமாட்டோம் என்ற ஜாஹிலிய்யா செயலில்தான் கொண்டு போய் சேர்த்துள்ளது. நாம் ஆரம்பத்தில் குறிப்பிட்டுள்ள இறைத்தூதர் முஹம்மது நபி(ஸல்) அவர்கள் காலத்து முனாஃபிக்குகள் பற்றி மீண்டும் சிந்திப்போம்.

உள்ளத்தால் ஈமான் கொள்ளாது நடிப்பவர்களை நாம் என்ன சொல்வோம். காஃபிர்கள் என்று தானே சொல்வோம். உள்ளத்தால் ஈமான் கொள்ளாமல் வார்த்தைகளால் முஸ்லிம்கள் என்று சொல்லிக் கொண்டிருந்த அந்தக் காலத்து முனாஃபிக்குகளை அதாவது அல்லாஹ்வையும், தூதரையும் நிராகரித்தவர் (காஃபிர்)களின் உள்ளத்தை ஊடுருவி நன்கறிந்தவன் அல்லாஹ். அந்த அல்லாஹ் இவர்கள் முஸ்லிம்களாக நடிக்கும் முனாஃபிக்குகள்; ஜமாஅத் தொழுகையை தவற விட்ட மற்றவர்கள் இவர்களைப் பின் பற்றி அறியாமல் 2வது ஜமாஅத்தாக இவர்கள் பின்னால் நின்று தொழுவது கூடாது என்று கூறினானா? ஈமான் கொள்ளாது முஸ்லிம்கள் போல் நடித்தவர்களை பெயர் வாரியாக அடையாளம் காட்டினானா? உள்ளத்தால் ஈமான் கொள்ளாது நடித்தவர்களை முஸ்லிம்களின் ஜமாஅத்தை விட்டு நீக்கி விடும்படியோ அல்லது அவர்களை விட்டும் முஸ்லிம்கள் நீங்கி விடும்படியோ வஹி தொடர்புடைய தனது நபிக்கு கட்டளை இட்டானா? இல்லை. வெளிப்பார்வைக்கு முஸ்லிம்களாக காட்டிக் கொண்ட அவர்கள் அல்லாஹ்வுடைய பள்ளிக்கு வந்து முஸ்லிம்களோடு முஸ்லிம்களாக நின்று தொழக்கூடிய உரிமையுடன்தான் இருந்துள்ளார்கள். இதை 'அவர்கள் தொழுகையில் நிற்கும்போது சோம்பேறிகளாகவும் மக்களுக்குக் காட்டுவோராகவும் நிற்கின்றனர்' (4:142) என்ற வசனத்தின் மூலம் அறிகிறோம்.

முஸ்லிம்களாக நடித்த இந்த முனாஃபிக்குகள் பிரித்து ஒதுக்கப்படாமல் போர்க்களங்களுக்குக் கூட அழைத்துச் செல்லப்பட்டுள்ளதை ஹதீஸ்கள் மூலம் அறிகிறோம். முனாஃபிக்குகளை அடையாளம் காட்டுங்கள், அவர்கள் தலையை சீவி விடுகிறேன் என நபி(ஸல்) அவர்களிடம் உமர்(ரழி) அவர்கள் கொதித்தெழுந்து கேட்டார்கள் என்ற சம்பவத்தை அறிந்திருக்கிறோம். அதற்கு உடனே நபி(ஸல்) அவர்கள், பெயர் வாரியாக அடையாளம் காட்டி வெட்டி விடச் சொன்னார்களா? அவர்களை விட்டு விலகி தனித்து இருக்கச் சொன்னார்களா? அல்லது அவர்களை தனிமைப்படுத்தச் சொன்னார்களா? இறைத்தூதர் முஹம்மது நபி(ஸல்) அவர்கள் என்ன பதில் சொன்னார்கள்? அவர்கள் நமது பார்வையில் முனாஃபிக்குகள். மற்றவர்களின் பார்வையில் முஸ்லிம்கள். அவர்களை நாம் வெட்டினால் முஸ்லிம்களை முஸ்லிம்களே வெட்டி விட்டார்கள் என்றுதான் மற்றவர்கள் சொல்லுவார்கள் என்று நபி(ஸல்) அவர்கள் கூறி விடுகிறார்கள். இந்த ஹதீஸை சிந்தித்தால் உள்ளத்தால் ஈமான் கொள்ளாமல் வாயால் மட்டும் கலிமா சொல்லி இருந்தவர்களைக் கூட நபி(ஸல்) அவர்கள் பிரித்துக் காட்டவில்லை. பிரித்துக் காட்டி இருந்தால், எதிரிகளின் பார்வையில் பிளவுபட்டு பலஹீனப்படுவது முஸ்லிம்கள்தான். சமீபத்தில் த.மு.மு.க. Vs த.த.ஐ. சென்னையிலும், பாளையங்கோட்டையிலும் மோதிக் கொண்டதை, செய்தி ஊடகங்கள் கொட்டை எழுத்துக்களில் போட்டு முஸ்லிம்களிடையே ஏற்பட்டுள்ள போட்டி, பொறாமை அதனால் ஏற்பட்ட பிளவையும், முஸ்லிம்கள் பலஹீனப்பட்டுப் போனதையும் அம்பலப்படுத்தியதை நாடறியும். இந்த படிப்பினையைத்தான் இந்த ஹதீஸ் உணர்த்துகிறது.

இறையச்சமுடையவர்கள் இந்த ஹதீஸின் மூலம் இந்த படிப்பினையைத்தான் பெறுவார்கள்.

தர்ஹா, தரீக்கா கொள்கைகளை மார்க்கம் என நம்பிச் செயல்பட்ட முஸ்லிம்களிலிருந்து நம்மைப் பிரித்துக் காட்ட நமக்கு தவ்ஹீதுவாதிகள் என அடையாளம் இட்டோம். அவர்களுக்கு குராபிகள் என்று பட்டம் சூட்டி மகிழ்ந்தோம். மார்க்க மஸாயில்களில் சிறந்த ஆய்வுகளைத் தந்த அறிஞர் பெருமக்களை இமாம்களாக ஏற்று செயல்பட்டவர்களை பிரித்துக்காட்ட அவர்களுக்கு முகல்லிதுகள் - தக்லீது பேர்வழிகள் - கண்மூடித்தனமாக பின்பற்றுபவர்கள் என்ற பட்டப் பெயர் சூட்டினோம். நம்மை நபிவழி நடப்போராக பிரகடனப்படுத்தினோம். முஸ்லிம்களுக்கு மத்தியில் அல்லாஹ்வோ அவனது தூதரோ பிரித்துக்காட்டி ஒதுக்காத இந்த மாதிரியான செயலை தவ்ஹீதின் பெயரால் பிரித்துக் காட்ட ஆரம்பித்தோம். அதன் விளைவு தவ்ஹீது ஜமாஅத்களின் பெயராலும் ஏராளமான பிரிவுகளாக ஆகி சிதறிக் கிடக்கச் செய்து விட்டோம். அதன் மூலம் முஸ்லிம்களின் ஜமாஅத்தை, அதன் வலிமையை பலவீனப்படச் செய்தவர்களாகவும் ஆகி இருக்கிறோம்.

இஸ்லாத்தில் பிரிவுகள் இல்லை என்று கூறி 1000 ஆண்டுகளாக உள்ள 4 மதஹுகளை நபிவழி என்ற ஒரே மதஹுபாக ஆக்கப்போகிறோம் என்றோம். 20 ஆண்டுகளில் 40 பிரிவுகளாகப் பிரிந்து கிடக்கிறோம். மதஹு, தர்ஹா, தரீக்கா கொள்கை உடையவர்களை விமர்சிக்கும்போது மதஹு வெறி பிடித்தவர்கள், தர்ஹா வெறி பிடித்தவர்கள், தரீக்கா வெறி பிடித்தவர்கள் என்று விமர்சித்தோம். ஒரு மதஹுபில் உள்ள மார்க்க பிரச்சாரகரைப் பேசக் கூப்பிட்டால் நீ வேறு மதஹுபுக்காரன்; நான் பிரச்சாரத்துக்கு வரமாட்டேன்; உங்கள் ஊரில் நான் சார்ந்துள்ள மதஹு அமைப்பை ஏற்படுத்து. இல்லா விட்டால் நான் பிரச்சாரத்துக்கு வரமாட்டேன் என்று சொன்ன கீழ்த்தரமான பிரச்சாரகர்கள் எந்த மதஹுகளிலாவது இருக்கிறார்களா? எங்கள் மதஹு பெயரால் கூட்டம் போடு என்று மதஹு வெறி பிடித்துக் கூறிய கீழ்த்தரமான மவ்லிகளை எந்த மதஹுகளிலாவது பார்க்க முடியுமா? அந்த மதஹு ஆலிம் பேச வருவதால் எங்கள் மதஹு ஆலிம்கள் பேச வரமாட்டோம் எனக்கூறிய வெறித்தனமான ஆலிம்களை எந்த மதஹுகளிலாவது காண முடியுமா? அந்த மதஹு பிரச்சாரகர்களைக் கூப்பிடாதே; இந்த மதஹு பிரச்சாரகர்களைக் கூப்பிடாதே என்று சொன்ன மட்ட ரகமான கேடுகெட்ட பிரச்சாரகர்கள் எந்த மதஹுகளிலாவது இருக்கிறார்களா?

எங்கள் அமைப்பை உங்கள் ஊரில் ஃபார்ம் பண்ணினால்தான் நாங்கள் பேச வருவோம். எங்களை பேச அழைத்தால் அவர்களை அழைக்கக்கூடாது. அவர்கள் வந்தால் நாங்கள் வரமாட்டோம் என்ற நிலைக்குப் போய் விட்வர்கள் யார்? குர்ஆன், ஹதீஸ்களை நிலை நாட்டப் புறப்பட்டுள்ளதாகக் கூறிக்கொண்டிருப்பவர்கள்தான் இந்த நிலையில் உள்ளார்கள். எந்த முடிவு எடுத்தாலும் குர்ஆன், ஹதீஸ் ஆதாரங்கள் அடிப்படையில் எடுத்துச் செயல்படுத்திக் கொண்டிருப்பதாக கூறிக்கொள்ளும் அவர்களிடம், அவர்கள் வந்தால் நாங்கள் வரமாட்டோம். அடுத்த அமைப்பின் பேனரின் கீழ் நாங்கள் பேச மாட்டோம் என்கிறீர்களே? எந்த ஆயத்து ஹதீஸ்களின் அடிப்படையில் இப்படிக் கூறுகிறீர்கள்? ஆதாரம் கூறுங்கள் என்று கேட்டால், இப்படி ஒரு பாலிஸியை நாங்கள் வைத்திருக்கிறோம்; இது நமது பாலிஸி என்கிறார்கள். நபி வழியா? நமது பாலிஸியா? என்றால் இங்கு நபிவழி தூக்கி வீசப்பட்டு நமது பாலிஸி நிலை நிறுத்தப்படுகிறது. இது பாவமா இல்லையா? இந்த மாதிரி பாவமான

காரியத்தைச் செய்து வரும் அமைப்புக்கு ஆதரவளித்தால் இந்த பாவத்தில் பங்கு உண்டா? இல்லையா? இறையச்சமுடையவர்களாக இருந்தால் சிந்தியுங்கள். அல்லாஹ்வின் தண்டனைகளுக்குப் பயந்து திருந்துங்கள்.

“லா இலாஹ இல்லல்லாஹு முஹம்மதுர் ரசூலுல்லாஹ்” என்று கலிமா சொல்லி விட்டால் அவர் முஸ்லிம். ‘ஹக்குல் முஸ்லிம் அலல் முஸ்லிம் சித்துன்’ என்ற ஹதீஸ்படி முஸ்லிம்களுக்குரிய அத்தனை உரிமைகளுக்கும் சொந்தக்காரராக ஆகி விடுகிறார். இந்த அடிப்படையில் கலிமா சொன்ன ஒட்டுமொத்த முஸ்லிம்களுக்காகவும் பாடுபட்டுக் கொண்டு, அவர்களிடம் ஏற்படும் தவறுகளின் பெயரால் பிரித்துக் காட்டாமல் முறையான உபதேசம் செய்யும் ஜமாஅத்துதான் முஸ்லிம்களின் ஜமாஅத்; முஸ்லிம்கள் இருக்க வேண்டிய ஜமாஅத். நபி(ஸல்) அவர்கள் வழியில் உள்ள ஜமாஅத். எனவே பிரிவினைகளை விரும்பாதவர்கள், ஒற்றுமையை விரும்பக்கூடியவர்கள் இப்படி நபிவழியில் உள்ள ஜமாஅத்தைத் தெளிவாக தெரிந்து கொண்டால், கொள்கையின் பெயரால் முஸ்லிம்களைக் கூறு போட்டு சமுதாய ஒற்றுமையைக் குலைத்து, சமுதாய வலிமையை பலவீனப்படுத்திடும் தீய சக்திகளிடமிருந்து மீண்டு ஒற்றுமையாக வாழலாம். இதுவே ஒற்றுமைக்கான சரியான வழி. முஸ்லிம்களை மார்க்கத்தின் பெயரால் பிளவுபடுத்தி முஸ்லிம்களின் ஜமாஅத்தைப் பலவீனப்படுத்திடும் ஷைத்தானின் சூழ்ச்சிகளிலிருந்து அல்லாஹ் நம் அனைவரையும் காப்பானாக ஆயீன்!

குறிப்பு : இந்த மறுக்க முடியாத குர்ஆன், ஹதீஸ் கூறும் உண்மைகளைத்தான் அந்நஜாத் அது ஆரம்பிக்கப்பட்ட 1986லிருந்து கூறிக்கொண்டிருக்கிறது. இயக்க, அரசியல் மாயைகளில் வீழ்ந்துவிட்ட சகோதரர்கள் இப்போது கொஞ்சம் கொஞ்சமாக அதிலிருந்து விடுபட்டு வருகிறார்கள். முஸ்லிம்கள் என்று பிரகடனப்படுத்தும் அனைத்து முஸ்லிம்களையும் ஒரே உம்மத்தாக ஒரே சமுதாயமாக அரவணைத்துச் செல்லும் உயரிய பண்பு, இன்றைய முற்போக்குச் சிந்தனையாளர்களிடம், அறிஞர்களிடம், துடிப்புள்ள, செயல் திறனுள்ள இளைஞர்களிடம் ஏற்பட்டு, அனைவரும் அதற்காக அயராது பாடுபட முன்வந்து விட்டால், நிச்சயமாக முஸ்லிம் சமுதாயத்தில் ஒரு மாபெரும் புரட்சியே வெடிக்கும். முஸ்லிம் ஆண்கள், பெண்கள் அனைவரும் சுய சிந்தனையாளர் களாக மாறிவிடுவார்கள். சமுதாயம் ஓரணியில் ஒரே தலைமையில் ஒன்றுபட்டு விடும். அது இழந்துவிட்ட பழம் பெருமையை அடைந்து விடும். உலகிற்கு வழிகாட்டும் சமுதாயமாக, ஆட்சி புரியும் சமுதாயமாக அதன் உன்னத நிலையை அடைந்து விடும். அல்லாஹ் அருள்புரிய அனைவரும் துஆ செய்ய வேண்டுகிறோம்.

- ஆசிரியர்